

अध्यात्म समयोदय-काव्य

(समयसार का संक्षिप्त सार)



रचयिता

आचार्यश्री आर्जवसागर जी महाराज

मंगलाचरण

जिन-सिद्धों को हो नमन, दर्श, ज्ञान, व्रत-धार ।

कुन्दकुन्दाचार्य ने, कहा समय का सार ॥ 1 ॥



अचल अमल हैं सिद्ध वे, अतुल-गुणाधिक धार ।

अनुपम-सुख में लीन जो, शुद्ध-समय का सार ॥ 2 ॥



रत्नत्रय में लीन हो, स्व हि समय जो सार ।

पर में होता पर-समय, यही समय का सार ॥ 3 ॥



रत्नत्रय जहँ राग है, वहाँ भेद-व्यवहार ।

रत्नत्रय की एकता, जहाँ समय का सार ॥ 4 ॥



दर्श, ज्ञान, व्रत-भावना, आत्म-रूप स्वीकार ।

सर्व-दुखों से मुक्त हो, यही समय का सार ॥ 5 ॥



नव-पदार्थ सम्यक्त्व वे, हों, अबन्ध चित्-धार ।

विशुद्ध-नय से जानते, यही समय का सार ॥ 6 ॥



धन-इच्छुक नृप चाहते, चलें राज-अनुसार ।

जीव-राज को जानकर, लीन, समय का सार ॥ 7 ॥

कर्म तथा नोकर्म में, मैं- मम यह ममकार ।

अज्ञ-पना उसमें पले, कहे समय का सार ॥ 8 ॥

अजीव में निज-बुद्धि हो, बंध होय, संसार ।

निजात्म के उपयोग से, मोक्ष, समय का सार ॥ 9 ॥

निश्चय-नय निज-भाव का,- कर्ता जीव विचार ।

जड़-कर्ता व्यवहार से, निजी समय का सार ॥ 10 ॥

है त्रिकाल पर-द्रव्य मम, मूढ़ातम स्वीकार ।

पर-पदार्थ में मोह-बिन, साधु समय का सार ॥ 11 ॥

जड़ अरु जन अपना कहे, अज्ञ-पने को धार ।

जीव सदा उपयोग-मय, धार, समय का सार ॥ 12 ॥

तन-आतम यदि एक न, जिन-तन-थुदि बेकार ।

तन-थुदि यह व्यवहार है, स्वस्थ, समय का सार ॥ 13 ॥

ज्ञानादिक-गुण-स्तवन, निश्चय-थुदि स्वीकार ।

नगरादिक न नृप कहो, स्वगुण समय का सार ॥ 14 ॥



इन्द्रिय-आदिक जीतकर, जिन होता सुखकार ।

कर्म-बंध को क्षीणकर, पूर्ण, समय का सार ॥ 15 ॥



पर-पदार्थ को छोड़ना, कहते प्रत्याख्यान ।

पर-पदार्थ सब भिन्न जब, समयसार का ज्ञान ॥ 16 ॥



एक, शुद्ध हि आत्मा, दर्श, अरूपी, ज्ञान ।

ना परमाणु-मात्र मम, समयसार पहचान ॥ 17 ॥



पुद्गल-मय जो कर्म है, आत्म से पर जान ।

कर्मोदय फल दुःख दे, समयसार सुख मान ॥ 18 ॥



शुद्ध-जीव रस आदि बिन, दर्श, ज्ञान-मय जान ।

निज-अमूर्त संस्थान न, समयसार-श्रद्धान ॥ 19 ॥



वर्णादिक पुद्गल रहे, अन्य; आत्म से जान ।

संयोगज हैं स्वभाव न, समयसार-व्याख्यान ॥ 20 ॥



आतम में व्यवहार से, वर्णादिक पहचान ।

नीर-क्षीर-सम एक भी, समयसार में जान ॥ 21 ॥

वर्णादिक यदि जीव हैं, जड़; चेतन हो जान ।

लक्षण से वे भिन्न हैं, समयसार पहचान ॥ 22 ॥

जीव-समास जु जीव में, अशुद्ध-नय से जान ।

गुणस्थान भी जीव ना, समयसार की शान ॥ 23 ॥

जहँ निज, आस्रव-भाव में, नहीं भिन्नता जान ।

क्रोधादि-कर बंध हो, समयसार का ज्ञान ॥ 24 ॥

आस्रव, निज में भिन्नता, जाने; बंध न जान ।

आस्रव से ग्लानि करें, समयसार हित जान ॥ 25 ॥

मैं एकाकी शुद्ध हूँ, रत्नत्रय-सह मान ।

निज से क्रोधादिक तजूँ, समयसार पहचान ॥ 26 ॥

निज में कर्म-निबद्ध जो, नित्य, शरण न जान ।

दुख है, दुख को जो फले, समयसार दे ज्ञान ॥ 27 ॥

कर्म व न नोकर्म का, कर्ता वा परिणाम ।

जीव जानता-मात्र है, समयसार वह नाम ॥ 28 ॥

निश्चय से पर-द्रव्य का, ग्रहण-मेल न जान ।

निमित्त-नैमित्तिक कहे, समयसार का ज्ञान ॥ 29 ॥

निश्चय से यह आत्मा, निज का कर्ता होय ।

भोक्ता भी निज का रहे, समयसार-मय होय ॥ 30 ॥

आत्म व पुद्गल का कहो, आत्म जु कर्ता होय ।

द्वि-क्रियावादी कहा, समयसार फिर खोय ॥ 31 ॥

आत्म व पुद्गल के कहे, परिणामों को एक- ।

आत्मा-कर्ता है रहा, समय गहे न नेक ॥ 32 ॥

जड़-कर्मों का हो उदय, सुख, दुख-मय हो पूर ।

कर्म-हेतु से भोगता, समयसार फिर दूर ॥ 33 ॥

पर का कर्ता मानता, अज्ञ-आत्म वह मान ।

पर निज, निज पर न करे, समयसार संज्ञान ॥ 34 ॥

मैं; क्रोधादि मान्यता, बन्धक की पहचान ।

मोह-तजे, निश्चय मिले, समयसार का ध्यान ॥ 35 ॥



घट-पट द्रव्यों को करे, कर्ता वह कहलाय ।

तन्मय होता जो नहीं, समयसार हिय लाय ॥ 36 ॥



शुभ व अशुभ हि भाव-कर, भाव-कर्मि हो जाय ।

भोक्ता वह उनका रहे, समयसार-विसराय ॥ 37 ॥



कर्ता न यह आत्मा, कर्म-गुणों के साथ ।

रहे अकर्ता अन्य का, समयसार परमार्थ ॥ 38 ॥



दोष, गुणों को नृप करे, नय; व्यवहार कहाय ।

व्यवहारी निज-बाह्य है, समयसार बतलाय ॥ 39 ॥



ज्ञान, दर्श-सम क्रोध ना, आत्म का कहलाय ।

एक मानते क्रोध को, समयसार कब भाय ॥ 40 ॥



निमित्त-नैमित्तिक रहा, कर्म-बंध जहँ जान ।

फले कर्म फिर बंध हो, समयसार पहचान ॥ 41 ॥



आग जहाँ घृत है जले, जलता घृत फिर आग ।
राग मिटे हि अबंध निज, समयसार निज-पाग ॥ 41 ॥



निश्चय-नय से आत्मा, करता ना पर-भाव ।
समयसार में लीन हो, पाता वही स्वभाव ॥ 43 ॥



अपने ही वह योग को, करता शुद्ध हि जीव ।
करता निज-उपयोग भी, समयसार में जीव ॥ 44 ॥



ज्ञानी ज्ञान हि भाव को, अज्ञ; अज्ञ ही भाव ।
समयसार-मय होय जो, पाता वही स्वभाव ॥ 45 ॥



जड़ का हो जो परिणमन; जड़ के द्वारा जान ।
शुद्ध हि निश्चय जानता, समयसार पहचान ॥ 46 ॥



अन्य-द्रव्य अरु भाव का, कर्ता आत्म जान ।
नय व्यवहार हि बोलता, समयसार में जान ॥ 47 ॥



स्वर्ण बने कुण्डल जहाँ, कड़ा बने वह लोह ।
भाव-शुभाशुभ हों तहत, समयसार कब सोह ॥ 48 ॥



स्व हि समय को जानता, नहीं पक्ष स्वीकार ।

अनेकान्त के ज्ञान में, समयसार का सार ॥ 49 ॥



रागी बंधता कर्म से, मुक्त विरागी जान ।

राग-छोड़ना, जिन कहें- सार; समय का ज्ञान ॥ 50 ॥



निश्चय से शुद्धात्मा, मुनि, केवली जान ।

ज्ञानी निज-पा, मोक्ष को, - पाय; समय की शान ॥ 51 ॥



है स्वभाव से आत्मा, ज्ञाता, दृष्टा जान ।

कर्म-धूल से है ढका, समयसार अन्जान ॥ 52 ॥



तरु से गिरता फल कभी, लगे न तरु पर जान ।

कर्म झड़ें फिर न फलें, समय-विज्ञ पहचान ॥ 53 ॥



दर्शन, ज्ञान, चरित्र जब, जघन्य रूप हि जान ।

बंधक होते कर्म के, समय-दूर तब मान ॥ 54 ॥



बाला ना, तरुणी करे-, विकार नर को जान ।

विज्ञ न, विधि उस अज्ञ को- बंध; समय में ज्ञान ॥ 55 ॥



यथा-पुरुष को भोज्य जो, रस, रुधिरादिक जोय ।

पूर्व-बद्ध विधि-राग से, बंध, समय-सुख खोय ॥ 56 ॥



आग-तपा सोना जहाँ, स्वर्ण-पना न खोय ।

कर्मोदय में विज्ञ भी, समय में न विधि जोय ॥ 57 ॥



पर-पदार्थ से मन हटा; होय आत्म का ध्यान ।

निज-स्वभाव में कर्म-क्षय, समयरूप सुख मान ॥ 58 ॥



वीतराग-समदृष्टि के, नहीं भोग में आश ।

भोग रहें; पर निर्जरा, समयसार निज-पास ॥ 59 ॥



परमाणु-सम संग में, जिसका होता राग ।

पूर्ण-विज्ञ क्यों न रहे, नहीं समय में जाग ॥ 60 ॥



राग-भाव वा भोग्य सब, क्षणिक-अवस्था रूप ।

इन द्वय में न आश हो, समयसार अनुरूप ॥ 61 ॥



विज्ञ संग से हो विरत, संग-आश न पुण्य ।

कर्म-संग भी न रहे, समयसार बस; धन्य ॥ 62 ॥

उदय प्राप्त उस कर्म में, भोग-बुद्धि को छोड़ ।

आगे हों यह वांछा- नहीं; समय मन-मोड़ ॥ 63 ॥

सर्व-द्रव्य के मध्य में, विज्ञ; विराग अलिप्त ।

समय में न विधि-बंध हो, पंक स्वर्ण न लिप्त ॥ 64 ॥

सर्व-द्रव्य के मध्य में, अज्ञ सरागी लिप्त ।

समय में विधि हि बंध हो, पंक लोह फिर लिप्त ॥ 65 ॥

नागफणी-जड़ जब मिले, हथिनि तोय, सिन्दूर ।

सीसा, अग्नि स्वर्ण हों, समय-धर्म अनुकूल ॥ 66 ॥

कर्म-कीट रागादि वे, रहे कालिका जान ।

रत्नत्रय-औषध मिले, ध्यान समय में मान ॥ 67 ॥

निकट-भव्य लोहा रहा, योगि तप-धमकाय ।

लोहा, स्वर्ण बने, तथा- समय मोक्ष-सुख पाय ॥ 68 ॥

धन हेतु नृप-सेवता, नृप देता धन भोग ।

न सेवे समदृष्टि जो- कर्म, समय सत्-योग ॥ 69 ॥

सद्दृष्टि निःशंक है, अतः न भय हो जान ।

मरणादिक ना सप्त-भय, समय निशंकित मान ॥ 70 ॥

कर्म-बंध के हेतु जो, मोहादिक सब भाव ।

समय शुभाशुभ-योग तज, बने निशंक स्वभाव ॥ 71 ॥

विधि-फल, सर्व-स्वभाव में, ना मुनि कांक्षा होय ।

समय वही निःकांक्ष है, समदर्शन-सुख जोय ॥ 72 ॥

सर्व-वस्तु के धर्म में, नहीं ग्लानि जब होय ।

निर्विचिकित्सा-अंग-सह, समयसार-सुख सोह ॥ 73 ॥

कर्म-उदय में मूढ़ता, मोह-तजे निज-राम ।

अमूढ़दृष्टि सु-अंग-सह, समय पाय आराम ॥ 74 ॥

सिद्ध-गुणों में लीन हो, विभाव-गुण-गण भूल ।

उपगूहन-गुण-धारकर, समयमयी अनुकूल ॥ 75 ॥

मिथ्यामग से दूर हो, मोक्षमार्ग को पाय ।

स्थितिकरण निज-गुण सहित, समय सदा ही भाय ॥ 76 ॥

मोक्षमार्ग में जो निरत, तीनों साधु महान ।

प्रेम रखे, उनमें बने, - वत्सल-समयी जान ॥ 77 ॥

आत्मज्ञान-रथ पर चढ़े, मन-रथ रोके वेग ।

जिन-प्रभावना हो, समय, - में समकित संवेग ॥ 78 ॥

मात्र चेष्टा से नहीं, होय राग से बंध ।

हो विराग निज-ध्यान-मय, रहता समय अबंध ॥ 79 ॥

आयु-क्षय से हो मरण, जिनवर का सिद्धांत ।

आयु-हरण व देय कहे, होय समय में भ्रान्त ॥ 80 ॥

हिंसादि उन पाप का, कर्ताकर्ता जीव ।

यह समझे अज्ञान है, समय-लीन जब जीव ॥ 81 ॥

जीव मरे या ना मरे, जहाँ प्रमादी होय ।

वहीं पाप का बंध हो, समय दुःख में खोय ॥ 82 ॥

हिंसादिक सब पाप हैं, अहिंसादि हि पुण्य ।

निजी-समय में लीन जब, नहीं पाप व पुण्य ॥ 83 ॥



मिथ्यात्वी, विषयी जहाँ, करे कर्म का बंध ।

होता मुक्त समय वही, शिवमग-मयी अबंध ॥ 84 ॥



स्व-स्व कर्मों का उदय- हो तब सुख-दुख होयें ।

सुख-दुख-कर्त्ता मानता, समय-अज्ञ तब होय ॥ 85 ॥



अध्यवसाय हि पुण्य वा, पाप-कर्म का बंध ।

सदा कराता, और मुनि, समय-सु-लीन अबंध ॥ 86 ॥



अध्यवसाय, परिणाम व, भाव, चित्त, विज्ञान ।

मति, बुद्धि, व्यवसाय इक, - अर्थ, समय में जान ॥ 87 ॥



विकल्प ही व्यवहार है, निश्चय में वह हेय ।

निश्चय में मुनि मोक्ष को, - पायें, समय सु-ज्ञेय ॥ 88 ॥



व्रत, तप, गुप्ति, शील वा, समिति आदिक पाल ।

अभव्य सुख इह-लोक बस, - पाय, समय बेहाल ॥ 89 ॥



अभव्य-जीव धारण करे, -धर्म, समय न जान ।

भोग-मात्र की चाह हो, भव-भव भ्रमत अजान ॥ 90 ॥



शास्त्र-पठन जो ज्ञान है, है पदार्थ-श्रद्धान ।

समय दया चारित्र है, व्यवहारी पहचान ॥ 91 ॥



आत्म रहा सद्ज्ञान है, दर्श, चरित-मय मान ।

त्याग व संवर है समय, निश्चय-नय से जान ॥ 92 ॥



नहीं कर्म के बंध से, - बंधता, ज्ञानी होय ।

न अनुमोदन भोज्य की, समयसार-मय होय ॥ 93 ॥



राग-द्वेष-मय भाव से, विकार-मय जब होय ।

अज्ञानी बन कर्म को, पर-समयी बन जोय ॥ 94 ॥



मुक्त-विकल्प-समाधि हि, उत्तम-प्रतिक्रम होय ।

आत्म-बाह्य तब ही समय, कर्म-बंध में खोय ॥ 95 ॥



बन्धन जाने जो भविक, फिर भी न पुरुषार्थ ।

छेद करें न कर्म का, समय मोक्ष न सार्थ ॥ 96 ॥



काटे, छेदे, भेद-कर, विधि से मुक्ति पाय ।

भविक कर्म का नाश कर, समय शिवालय भाय ॥ 97 ॥

बंध-स्वभाव जु जानकर, स्व-स्वभाव भी जान ।

हो विरक्त फिर कर्म को, करें समय से हान ॥ 98. ॥

प्रज्ञा-द्वारा कर्म को, दूर करें भवि लोग ।

वैसे प्रज्ञा से करें, शुद्ध-समय का भोग ॥ 99 ॥

कौन रहा ज्ञानी यहाँ, जो आतम से भिन्न ।

पर-पदार्थ को निज कहे, समय-मूढ़ न अन्य ॥ 100 ॥

हो अपराधी भय करे, जग में भटके खिन्न ।

निरपराध निःशंक हो, समय-ज्ञान-सह धन्य ॥ 101 ॥

आत्म-लीनता काल में, प्रतिक्रमण विष-कुंभ ।

अप्रतिक्रमण आदि जब, समय-थित अमृत-कुंभ ॥ 102 ॥

कर्मोदय में जीव यह, अज्ञ असंयत होय ।

नहीं कर्म-फल भोगता, समय अबंधक सोह ॥ 103 ॥

मिष्ट-दुग्ध का पान-कर, नहीं सर्प विष-खोय ।

अभव्य पढ़ता फिर वहाँ, समय अशुभ ही होय ॥ 104 ॥



मीठा कडुवा विज्ञ लख, ना ही भोक्ता होय ।

निर्वेगी विधि को लखे, अभुक्त-समयी सोह ॥ 105 ॥



कर्ता-विष्णु लोक का, वैसा समयी कर्म- ।

-कर्ता माने, मोक्ष तब, नहीं मिले निज-धर्म ॥ 106 ॥



पर-वस्तु न आप हों, होयँ न हि मम-धर्म ।

उसका कर्ता मानता, मिथ्या-समयी कर्म ॥ 107 ॥



पर्याय व व्यवहार से, पर का कर्ता जान ।

न माने समयी वही, मिथ्या-दृष्टि मान ॥ 108 ॥



मिथ्या-समयी भाव का, कर्ता अज्ञ है जीव ।

उसी हेतु मिथ्यात्वमय,- बनता कर्म अजीव ॥ 109 ॥



निश्चय-समयी विज्ञ वह, ज्ञानमयी सुविचार ।

करे अज्ञ भी भाव को, अज्ञ-रूपता धार ॥ 110 ॥



जीव-द्रव्य के गुण सभी, अन्य-द्रव्य न होयँ ।

रागादि-परिणाम सब, अनन्य-समयी होय ॥ 111 ॥



अन्य-द्रव्य के हेतु से, हो न अन्य का घात ।

निज-स्वभाव से हो रहे, समय स्वगुण का साथ ॥ 112 ॥



शिल्पी मन-वच-काय से- अन्य-रूप न होय ।

वैसे ज्ञानी लीन जब, समयी निज में खोय ॥ 113 ॥



शिल्पी मन-वच-काय से, अन्य-रूप जब होय ।

अज्ञानी हो, पर-समय, तन्मय पर में खोय ॥ 114 ॥



खड़िया-मिट्टी भीत को, धवल करे यह मान ।

तन्मय ना फिर, समय भी, निश्चय-नय से जान ॥ 115 ॥



खड़िया-मिट्टी भीत को, धवल करे यह मान ।

तन्मय हो जिसमें समय, - का व्यवहार सुजान ॥ 116 ॥



राग, द्वेष व मोह से, रत्नत्रय हो घात ।

तीन-गुप्ति-मय ध्यान से, समय स्वयंमय जात ॥ 117 ॥



जहाँ छुड़ाकर दूर हो, पर से; ऐसा कर्म ।
समयलीन निश्चय कहें, प्रतिक्रम आदि धर्म ॥ 118 ॥

शब्दादिक जड़ आत्म न, फिर भी मोही होय ।
मोक्ष मिले ना पर-समय; अज्ञानी बन होय ॥ 119 ॥

कर्म किया मैंने कहे, कर्म-चेतना होय ।
सुख-दुख भोगे जब समय; कर्म-फली तब होय ॥ 120 ॥

तज अज्ञान हि चेतना, समाधि में लवलीन ।
ज्ञान-चेतना-मय समय, शुद्ध-ध्यान लवलीन ॥ 121 ॥

नहीं शास्त्र में ज्ञान है, ना जाने वह शास्त्र ।
मात्र समय ही जानता, चेतन ही वह मात्र ॥ 122 ॥

ना जड़ को निज-रूप में, ग्रहण, त्याग जब होय ।
विज्ञ वही निश्चय कहा, समय-स्वभावी होय ॥ 123 ॥

बाह्य-मात्र के भेष ये, मोक्षमार्ग न होयँ ।
रत्नत्रय व्यवहार से, समयमार्ग विधि-धोय ॥ 124 ॥

रत्नत्रय हो आत्म में, निश्चय से वह आत्म ।

मोक्षमार्ग होता समय, पाता है परमात्म ॥ 125 ॥



ज्ञानी बनकर तत्त्व के, अर्थ, -लीन जो होय ।

समयसार परमात्म को, - पाता शिव-बन सोह ॥ 126 ॥



समयसार-स्वाध्याय से, मिला निजातम-गीत ।

अध्यात्म-समयोदय कृति, रची, सार-नवनीत ॥ 127 ॥



समयआत्म-निज सार है, समय शास्त्र का नाम ।

समय जैन मत है कहा, समय काल, निजधाम ॥ 128 ॥



कुन्दकुन्दाचार्य को, नमन करें दिन-रात ।

समयसार के ध्यान से, रहे मोक्ष तक साथ ॥ 129 ॥



भूल-चूक गर हो गई, समयी पढ़े सुधार ।

सर्व-परिग्रह त्याग कर, महाव्रतों को धार ॥ 130 ॥

प्रशस्ति

लखनादौन शुभं नगर, महावीर भगवान ।

शरण मिली; फिर काव्य को, लिखा समय कर पान ॥ 131 ॥



पच्चिस सौ संवत् मिला, सैतालीस के साथ ।

वीर-प्रभु के मोक्ष का, परम-समय पा-हाथ ॥ 132 ॥



जो भी पढ़ व गायेंगे, समयोदय गुण-गान ।

उत्तम-सुख को धारकर, होगा शुभ-कल्याण ॥ 133 ॥



विद्यासागर-सूरि की,- कृपा से सुकृति पूर्ण ।

‘आर्जवसागर’-सूरि की,- कृति दे सम-शिव पूर्ण ॥ 134 ॥



जीवन परिचय



पूर्व नाम	- पारसचंद जैन
पिता जी	- श्री शिखरचंद जैन
माता जी	- श्रीमती मायाबाई जैन
जन्मतिथि	- 11.9.1967, भाद्र शु. अष्टमी
जन्म स्थल	- फुटेरा कलाँ, जिला- दमोह
बचपन बीता	- पथरिया, जिला- दमोह (म.प्र.)
शिक्षण	- बी.ए. (प्रथम वर्ष) डिग्री कॉलेज, दमोह (म.प्र.)
ब्रह्मचर्य व्रत	- 19.12.1984, अतिशय क्षेत्र, पनागर (म.प्र.)
सातवीं प्रतिमा	- 1985, सिद्धक्षेत्र अहारजी (म.प्र.)
क्षुल्लक दीक्षा	- 8.11.85, सिद्धक्षेत्र अहारजी (म.प्र.)
ऐलक दीक्षा	- 10.7.1987, अतिशय क्षेत्र थूवोनजी
मुनि दीक्षा	- 31.3.1988, सि.क्षे. सोनागिरजी, महावीर जयन्ती ।
दीक्षा गुरु	- आचार्य श्री विद्यासागर जी महाराज
आचार्यपद	- 25.01.2015 (माघ शुक्ल षष्ठी) को (समाधि पूर्व आचार्यश्री सीमंधरसागर जी द्वारा इंदौर में)

कृतियाँ व रचनाएँ

अध्यात्मिक प्रवचन, आर्जव कविताएँ, पर्युषण पीयूष, जैनागम-संस्कार (हिन्दी, अंग्रेजी, गुजराती, कन्नड़, तमिल भाषा में), आगम-अनुयोग (भाग 1, 2), तीर्थोदय काव्य, लोक कल्याण विधान, सदाचार सूक्ति काव्य, ओम् योग ध्यान, पद्यानुवाद मञ्जरी (गोमटेश थुदि, भक्तामर स्तोत्र, द्रव्यसंग्रह, इष्टोपदेश, समाधितंत्र, वारसाणुवेक्खा, तत्त्वसार, प्रश्नोत्तर-रत्नमालिका), मोक्ष प्रदायक काव्य (आत्मोद्धार शतक, सन्मार्ग प्रभावना काव्य, तीर्थंकर स्तुति शतक, सम्यक् ध्यान शतक, श्री अंतादि शतक, गुरु-गुण महिमा काव्य, आशीर्वाद शतक, धर्म भावना शतक, अध्यात्म समयोदय काव्य)